

**Супрацоўніцтва**

# МАЛАДОСЦЬ ЯК ЗАДАЧА ДЛЯ ХІРУРГА

## Пластыка твару стане тэмай I Беларуска-Бразільскага кангрэса пластычнай хірургіі і касметалогіі «Face to Face»

16—17 мая ў беларускай сталіцы збяруцца вядучыя спецыялісты ў галіне пластычнай хірургіі з Бразіліі (адной з дзяржаў — сусветных лідараў у гэтым кірунку медыцыны), Расіі, Турцыі, Казахстана, Азербайджана, іншых краін, а таксама найлепшыя беларускія пластычныя хірургі. У Мінску пройдзе I Беларуска-Бразільскі кангрэс пластычнай хірургіі і касметалогіі «Face to Face» і II Нацыянальны кангрэс «Пластычная хірургія і касметалогія».

Арганізатарамі міжнароднага прафесійнага форуму выступілі Таварыства пластычнай, рэканструктыўнай і эстэтычнай хірургіі (Рэспубліка Беларусь), Інстытут павышэння кваліфікацыі і перападрыхтоўкі кадраў аховы здароўя БДМУ, Міністэрства аховы здароўя нашай краіны і Бразільскае таварыства пластычнай хірургіі пры актыўным удзеле Пасольства Бразіліі ў Беларусі.

### НОВЫЯ МАГЧЫМАСЦІ

«Ідэя кангрэса ўзнікла як вынік імкнення зблізіць навуковыя і акадэмічныя колы Бразіліі і Беларусі, паглыбіць нашу супрацоўніцтва, — сказаў напярэдадні кангрэса **Надзвычайны і Паўнамоцны Пасол Федэратыўнай Рэспублікі Бразілія ў Рэспубліцы Беларусь Бернанд Жорж Леапольд дэ Гарсія КЛІНГЛ**. — У Бразіліі праводзіцца



Фота Ільясавы Г.ГОІАД.

найбольшая колькасць пластычных аперацый у свеце: напрыклад, летась было праведзена 55 млн пластычных аперацый».

Узровень медыцыны ў Беларусі вельмі высокі, падкрэсліў пасол:

— Беларуска медыкі валодаюць унікальнай кваліфікацыяй, таму ідэя была ў тым, каб менавіта праз Беларусь распавесці больш падрабязна пра бразільскія дасягненні ў галіне пластычнай хірургіі.

Галоўная тэма кангрэса вызначана як пластычная хірургія твару. У першую чаргу гаворка ідзе аб амаладжальнай хірургіі.

— Хірургія твару — адна з найбольш запатрабаваных паслуг. Размова на кангрэсе будзе ісці таксама аб пластыцы носа і шыі, — сказаў Надзвычайны і Паўнамоцны Пасол Федэратыўнай Рэспублікі Бразіліі ў Рэспубліцы Беларусь. — Гэта першы кангрэс, і, мы спадзяёмся, ён пакладзе аснову пачатак шэрагу наступных кангрэсаў. Разлічваем, што мерапрыемства паслужыць развіццю адносін паміж Беларуссю і Бразіліяй, беларуска-бразільскіх сувязяў у галіне медыцыны. Напрыклад, пластычная хірургія садзейнічае развіццю хіміка-біялагічных даследаванняў, прагрэсу ў гэтай навуковай сферы. Хачу

падкрэсліць: гэты кангрэс — мерапрыемства шматбаковае, ён мае і навуковы, і эканамічны складнікі. У нас ёсць магчымасць запрасіць на яго бразільскія прадпрыемствы, каб прадставіць медыцынскую прадукцыю, пазнаёміцца з магчымымі партнёрамі.


Беларусь і Бразілія прадаўжаюць супрацоўнічаць у розных сферах, дадаў ён.

— У прыватнасці, нядаўна падпісаны пагадненні аб супрацоўніцтве паміж найбуйнейшым бразільскім федэральным універсітэтам і трыма ўніверсітэтамі Мінска. Сярод іх ёсць дамоўленасць аб супрацоўніцтве ў галіне медыцыны — камп'ютарныя тэхналогіі ў развіцці медыцыны. Што да супрацоўніцтва ў сферы адукацыі, Пасольства Федэратыўнай Рэспублікі Бразілія ў Рэспубліцы Беларусь адправіла чацвярых беларускіх студэнтаў для навучання ў Бразілію. А ў пачатку года было дасягнута пагадненне аб правядзенні сустрэчы па эканамічных кансультацыях у Бразіліі, — сказаў пасол.

Кангрэс пашырыць узаемадзеянне і створыць новыя магчымасці для навуковага абмену ў галіне пластычнай хірургіі і касметалогіі, а таксама рэканструктыўнай хірургіі з прычыны траўм, калецтваў і анкалагічных аперацый. Кангрэс намяціць перспектывы для рэгулярнага абмену ведамі і вопытам паміж спецыялістамі з нашай краіны і Бразіліі, пашырыць магчымасці беларускай пластычнай хірургіі і касметалогіі праз прымяненне сучасных падыходаў і аўтарскіх рашэнняў бразільскіх калег беларускіх хірургаў, падкрэсліваюць арганізатары. З часам беларуская сталіца сфарміруе імідж аднаго з цэнтраў пластычнай хірургіі і касметалогіі СНД.

### КАЛІ ЧАС НЕ ЎЛАДНЫ

Удзельнікаў кангрэса чакае насычаная праграма. З лекцыямі і дакладамі анлайн і афлайн выступаць прызнаныя спецыялісты ў галіне амаладжэння твару, рынапластыкі, іншых кірункаў пластычнай хірургіі. Сярод іх — Валнэй Пітомба, кіраўнік Бразільскага таварыства пластычнай хірургіі і сапраўдны член найбуйнейшых міжнародных таварыстваў пластычнай хірургіі. Ён будзе ўдзельнічаць у кангрэсе па відэасувязі. Спецыялізацыя доктара Пітомба — рынапластыка (паляпшэнне формы носа, ухіленне прыроджаных ці набытых недасканаласцяў), і на яго рахунок — 40 гадоў практыкі і больш за 10 тысяч аперацый. Сярод гасцей беларускай сталіцы будуць Марсэла Радрыгес да Кунья Араужо,



кіраўнік Аддзела хірургіі твару Бразільскага таварыства пластычнай хірургіі, Ліжыя Калучы, член Бразільскага таварыства дэрматалагаў і Бразільскага таварыства дэрматалагічнай хірургіі, Інгрыд Люкман, член Бразільскага таварыства пластычнай хірургіі.

— Такое мерапрыемства ўпершыню праходзіць на тэрыторыі постсавецкай прасторы, — падкрэсліла **дацэнт кафедры пластычнай хірургіі і камбустыялогіі БелМАПА, сапраўдны член Міжнароднага таварыства эстэтычнай пластычнай хірургіі (ISAPS), член Таварыства пластычнай, рэканструктыўнай і эстэтычнай хірургіі (Рэспубліка Беларусь) Дзіяна ПЯТРОВА**. — Я ўдзячная бразільскім калегам за тое, што яны падтрымалі наш праект і падзяляцца сваімі ведамі і вопытам з беларускімі ўрачамі. У кангрэсе таксама прымуць удзел калегі з Турцыі, Расіі, іншых краін. Гэта добрая магчымасць для нашых спецыялістаў пашырыць свае веды. Кангрэс дазволіць атрымаць інфармацыю пра новыя тэндэнцыі і сучасныя метадыкі, якія папулярныя ў Бразіліі і свеце.

Беларускім пластычным хірургам таксама ёсць што прадставіць калегам на міжнародным прафесійным форуме, расказала Дзіяна Пятрова:

— Некалькі месяцаў таму супрацоўнікі Цэнтра транспланталогіі правялі аперацыю па аднаўленні цэнтральнай часткі твару і носа. Аб гэтым на кангрэсе будзе зроблены даклад. Гэта добры вынік, якім можна ганарыцца.

Але, гаворачы аб пластычнай хірургіі, у першую чаргу мы маем на ўвазе менавіта яе эстэтычную функцыю. У гэтай якасці ў апошнія дзесяцігоддзі пластыка стала неверагодна запатрабаванай галіной медыцыны: магчымасць «сцерці выпадковыя рысы» і «намаляваць» шэдэўр або падмануць час пры дапамозе скальпеля хірурга бударажыць розумы і прадстаўніц прыгожага, ды нават прадстаўніцкоў моцнага полу.



— Усё, што датычыцца прыгажосці і маладосці, з кожным днём набірае абароты, — распавяла Дзіяна Пятрова. — Не сакрэт, што ў Беларусі жанчын нашмат больш, чым мужчын, і без працы мы не застаёмся. Хаця сёння і многія мужчыны хочучь добра выглядаць. Каб мець поспех, трэба быць маладым, прыгожым і, вядома ж, здаровым. Не будзем забываць, што гэта ўсё ж медыцынскі кірунак, а не толькі прыгажосць.

Амаладжэнне — галоўны запыт, з якім прыходзяць да пластычных хірургаў ва ўсім свеце. Зрэшты, сёння ўстаноўка трансфармавалася: нашы сучаснікі (хоць, вядома, у першую чаргу — сучасніцы) хочучь быць прыгожымі ў любым узросце, не хаваючы яго і застаючыся сабой. Першы прынцып — вечная маладосць — родам з 1990-х, эпохі анарэхічных мадэляў, калі на светанку бурнага развіцця пластычнай хірургіі існаваў свайго роду «стандарт прыгажосці»: усе жадалі выглядаць аднолькава, як Барбі, што сыходзіць з канвеера. У трэцім тысячагоддзі, на хвалі моды на здаровы лад жыцця і бодзі-пазітыву, ухваляецца індывідуальнасць, уласная непаўторная прыгажосць — і гэты новы запыт да пластычных хірургаў ускладняе іх задачу, ператвараючы з рамеснікаў у творцаў. Бо, звяртаючыся да іх, пацыент спадзяецца стаць найлепшай версіяй сябе.

### «ПЛАСТЫКА ПАДОБНАЯ ДА ФЭШН-ІНДУСТРЫІ»

Цяпер у свеце самыя запатрабаваныя пластычныя аперацыі (і наша краіна тут не выключэнне) — гэта блефарпластыка (змена формы века), рынапластыка (змена формы носа), а таксама падцяжкі твару — адзіны на сёння падыход, які дае стабільнае амаладжэнне. Дастаткова і іншых, менш траўматычных метадык, але пакуль што яны — не альтэрнатыва хірургіі. Таксама запатрабаваны ліпасацыя (вывядзенне тлушчавай тканкі з арганізма) і мампластыка ( Устаноўка імплантаў грудзей).

— Усё залежыць ад узросту пацыента, — адзначае Дзіяна Пятрова. — Для катэгорыі 40+ найбольш часты запыт — амаладжальная хірургія твару: блефарпластыка, падцяжкі, а таксама ін'екцыйныя метадыкі. Што да маладых дзяўчат, то найбольш запатрабаваны аперацыі па стварэнні прыгожай формы грудзей.

Свет пластычнай хірургіі ў нечым падобны да фэшн-індустрыі, кажа ўрач:

— Пастаянна з'яўляюцца новыя метадыкі і новыя тэндэнцыі. Паць

гадоў таму было модна адно размяшчэнне броваў, цяпер — іншае. Гэта датычыцца і разрэзу вачэй, і формы вуснаў. Але набірае папулярнасць тэндэнцыя натуральнай прыгажосці: чалавек хоча захаваць сваю індывідуальнасць, але пры гэтым стаць прыгожым і маладым.

Мода модай, але, пераступаючы парог кабінета эстэтычнай хірургіі, чалавек павінен сапраўды ведаць, што менавіта ён жадае зрабіць і які вынік атрымаць. Сучасная пластычная хірургія можа шмат. Але проста «зрабіце мяне прыгожай» — гэта так не працуе. Дарэчы, пластычны хірург мае права адмовіць у правядзенні аперацыі. І калі чалавек «сам не ведае, чаго хоча» — гэта адназначная нагода для адмовы: такі пацыент будзе расчараваны пры найлепшым тэхнічным выкананні работы (а «вярніце як было» ўжо не атрымаецца). Яшчэ адна нагода для адмовы — калі чалавека штурхае «пад нож» устойліва і застарэлая нелюбоў да сябе. Крайняя яе ступень — дысмарфафобія (на гэта псіхічнае адхіленне пакутуе каля 4 % людзей на нашай планеце). Такому чалавеку ўсё ў сабе не падабаецца, і ён (калі не сустракае адмовы) робіць адну аперацыю за адной і ўвесь час не задаволены вынікам.

### ХІРУРГ ЛЁС НЕ ПАМЯНЯЕ

Ёсць нямала крытэрыяў прыгажосці. Напрыклад, залатое сячэнне. Але, на жаль, прыгажосць не вылічыць у міліметрах. Важная якасць добрага пластычнага хірурга (акрамя глыбокіх медыцынскіх ведаў) — здольнасць убачыць, што будзе прыгожа менавіта для гэтага чалавека. Таму так важны міжнародны абмен вопытам: бо кожная краіна з высокім развіццём гэтай сферы медыцыны мае «найвышэйшую кваліфікацыю» ў нечым сваім.

Аб пластычнай хірургіі — дакладней, аб яе мэтазгоднасці па эстэтычных, а не медыцынскіх паказаннях (калі гаворка не ідзе аб ухіленні наступстваў калецтваў) — можна спрачацца. І многія спрачаюцца. Але часам, гавораць пластычныя хірургі, чалавеку сапраўды неабходна змяніць нешта ў сваёй знешнасці, каб дасягнуць жыццёвага поспеху. Жанчына верыць: зраблю пластычную аперацыю, і ўсё наладзіцца. Гэта наогул няправільная ўстаноўка, і многія практыкі лічаць яе супрацьпаказаннем да аперацыі. Але жыццё паказвае: вырашыўшы тую ці іншую праблему знешнасці, людзі, здараецца, сапраўды неўзабаве знаходзяць работу мары ці ствараюць сям'ю. І ўсё ж вельмі важна ўсведамляць: прызначэнне пластыкі — карэктываць знешнасць, а не характар, унутраны свет або знешнія абставіны. Ніводнае свяціла хірургіі не падарыць вам упэўненасць у сабе. Гэта пытанне прынацыя: або чалавек сябе цалкам не прымае (і тут не дапаможа пластычны хірург), або ёсць нейкі адзін нюанс знешнасці, які перашкаджае ў сябе паверыць. Нават у гэтым, апошнім, выпадку цалкам рэальна паверыць у сябе і без усялякіх пластычных аперацый, але гэта ўжо не пра хірургію, а пра псіхалогію...

**Аляксандра АНЦЭЛЭВІЧ.**